

አጤ ምኒልክና ኢጣሊያኖች

“The Study of history is the best medicine for a sick mind!” Livy

የታሪክ ጥናት ለሕሙም አእምሮ ፍቱን መድኃኒት ነው።

በአደ ማርያም አጅጉ ረታ



ኢትዮጵያ ጥንታዊያን ከሚባሉት ሀገሮች አንዷ ስትሆን ፣ ከአምስት ሺህ ዓመት ያላነሰ ታሪክ አላት። በእነዚህ ዘመናት ፣ ቀደምት አባቶቻችን ሠርተው ፣ ትተውልን ካለፉት ሥራዎች መካከል የአክሱም ሐውልት ፣ የላሊበላ ቤተ መቅደስ ሕንፃዎች ፣ የጎንደር ቤተ መንግስቶች ለምስክርነት የሚጠቀሱ ናቸው። ባለፉት በእነዚህ ዘመናት ሀገራችን የእርስ በርስ ጦርነትና ከውጭ በመጡ ወራሪዎች ፣ ብዙ ቅርሶች ወድመዋል ፣ የሰዎች ሕይወት ጠፍቷል። ከእነዚህ ሁሉ ፈተና በኋላ ፣ በዐሥራ ስምንተኛውና በሥራ ዘመናዊው ምዕት ዓመት ፣ ሀገራችን ዘመነ መሳፍንት በመባል የሚታወቀው ጊዜ ውስጥ ገባች። ያ ወቅት ደግሞ አውሮጳውያን አፍሪቃን እንደ ቅርጫ ሥጋ ለመከፋፋል ወስነው ዘመቻቸውን የጀመሩበት ወቅት ነበር።

በዚያ ወቅት ፣ ይህች በዘመነ መሳፍንት አገዛዝ ጎይሷ የተዳከመችውን ሀገር መልሶ አንድ ለማድረግ ፣ የቋራው አንበሳ ካሳ ጎይሉ ፣ በኋላ ዳግማዊ ዐጤ ቴዎድሮስ ተብለው የነገሡት ተነሡ። ዐጤ ቴዎድሮስም በእነዚህ መሳፍንት ላይ በመዝመት ድል አድርገው ፣ ሀገራችን ኢትዮጵያ ተመልሳ እንደ ቀድሞው አንድ አንድነትን መንገዱን ከፈቱ። ባደረጉትም ዘመቻ ፣ አንድም ቀን ድል ሆነው የማያውቁት ንጉሠ ነገሥት ፣ ከአውሮጳውያኑ ጋር በተፈጠረው ችግር ፣ የእንግሊዝ ጦር አስረኞቹን ለማስፈታት በዘመተባቸው ጊዜ ፣ እጃቸውን ለወራሪው ጦር መስጠትን እንደ ውርደት ቆጥረውት መቅደላ አፋፍ ላይ ሸጉባቸውን ጠጥተው የክብር ሞትን ጽዋ ተቀብለዋል።

ይሁን እንጂ ፣ ዐጤ ቴዎድሮስ ከሞቱ በኋላ የተነሡት ነገሥታት አሳቸው የጀመሩትን ዓላማ በመከተል ኢትዮጵያ ተመልሳ አንድ አንድነትን አድርገዋል። ከዐጤ ቴዎድሮስ ቀጥለው የነገሡት ዐጤ ዮሐንስ 4ኛ ሲሆኑ ፣ በአሳቸው ዘመን የሸዋው ንጉሥ ምኒልክ እና የጎጃሙ ንጉሥ ተክለ ሃይማኖት

ግዛቶቻቸውን እንደያዙ የዐጤ የሐንሰን የበላይነት አሜን ብለው ተቀብለው ዕውቅና ሰጥተዋል። ይሁን እንጂ በየበኩላቸው በቀጥታ ከውጭ ሀገር መንግሥታት ጋር ቀጥታ ግንኙነት ያደርጉ እንደነበር የታሪክ መዛግብት ያስረዳሉ።

አውሮጳውያን የአፍሪቃን ምድር ፣ እንደ ቅርጫ ሥጋ በሚቀራመቱበት በዚያ ወቅት ፣ ኢጣሊያ በበኩሏ ፣ በባህረ ነጋሽ በተባለው ፣ እነርሱ ግን በኋላ ኤርትራ የሚል ስም የሰጧት ፣ የቀይ ባሕር ጠረፍ ላይ አግረን ተክለ ነበር። እንደልቧ ለመሰፋፋት ግን ፣ ዐጤ የሐንሰ እንቅፋት ስለሆኑባት ፣ የወሰደችው አማራጭ ከሌሎቹ ነገሥታት (ንጉሥ ምኒልክ እና ንጉሥ ተክለ ሃይማኖት) ጋር ጥሩ የወዳጃነት ግንኙነት መፍጠር ነው። ይኸም ኢጣሊያ ወደፊት ዐፄ የሐንሰ ላይ ስትዘምት እንዲተባራዋት ለማድረግ በማሰብ ነበር። ዋናው ሐሳብ ይህ ሆኖ ሳለ ነገር ግን በአሰብ ወደብ ስለሚገቡ ዕቃዎች ቀረጥና በሸዋ ስለሚኖሩ ኢጣሊያኖች ሁኔታ ለመነጋገርና ፔትሮ አንቶኔሊ መልአክተኛ ሆኖ ወደ ንጉሥ ምኒልክ በ21 ሜይ 1883 ዓመተ ምሕረት በመምጣት ውል ተፈራረመ። ንጉሥ ምኒልክም ወደፊት በዐጤ የሐንሰ ላይ ለመዝመት እንዲያስችላቸው የጦር መሣሪያ እንዲገዙ ተሰማው። ኢጣሊያኖችም በአውነት ንጉሥ ምኒልክ በዐፄ የሐንሰ ላይ ይዘምታሉ ብለው ስለመኑ ተጨማሪ የጦር መሣሪያ በመስጠትና እንዲሁም ብዙ ብድር በመፍቀድ የንጉሥ ምኒልክ ጦር ይበልጥ እንዲጠናከር አደረጉት። በዚህ መኻከል ፣ ዐጤ የሐንሰ ፣ እንግሊዞች በስምምነታቸው መሠረት ፣ ምፅዋን ለኢትዮጵያ በማሰረኩብ ፈንታ ለኢጣሊያ መስጠታቸውን ንጉሥ ምኒልክ እንዲያወቁ አደረጉ። ንጉሥ ምኒልክ አንቶኔሊን በአስቸኳይ ጠርተው ፣ ሁኔታውን እንዲያስረዳ ለጠየቁት የሰጣቸው መልስ ስለላረካቸው ፣ ከዚያን ጊዜ ጀምሮ በጣሊያኖች ላይ ጥርጣሬ አደረባቸው።

እንደ አውሮጳውያን አቆጣጠር (እ.አ.አ) ሚያዚያ 1889 ንጉሥ ምኒልክና አቴጌ ጣይቱ ወሎ ላይ ውጫሌ በሚባለው ቦታ ሳሉ እያሉ ዐጤ የሐንሰ መተማ ላይ መሞታቸውን ሰሙ። በአጋጣሚ ሆኖ አንቶኔሊ ተጨማሪ የጦር መሣሪያ ይዞ ሲመጣ ንጉሥ ምኒልክ እንጦጦ ስለላልነበሩ ፣ ውጫሌ ሄዶ አገኛቸው። አንቶኔሊ ንጉሡ ወደ መናገሻ ከተማቸው እስኪመለሱ ድረስ መታገስ አቅቶት ወደ ውጫሌ የሄደው ፣ በኢጣሊያኖች የተረቀቀውን ውል ለማስፈረም ነበር። ሃያ አንቀጽ ያለውን ይኸን ውል ንጉሥ ምኒልክና እንዲሁም በንጉሥ ኡምቤርቶ ስም አንቶኔሊ ሆኖ ፈረመ። ይህ ውል ፣ በተፈረመበትን ቦታ ስም <<የውጫሌ ውል>> ተባለ። ይሁን እንጂ ፣ ከዚህ ውል ውስጥ 17ኛው አንቀጽ አማርኛው ፣ <<የኢትዮጵያ ንጉሠ ነገሥት ከአውሮጳ ነገሥታት ለሚፈልጉት ጉዳይ ሁሉ በኢጣሊያ መንግሥት አጋዥነት መላለክ ይቻላቸዋል>> ሲል ፣ የኢጣሊያንኛው ደግሞ <<የኢትዮጵያ ንጉሠ ነገሥት ከአውሮጳ ነገሥታት ለሚፈልጉት ግንኙነት በኢጣሊያ መንግሥት አማካይነት ማድረግ ይገባቸዋል>> ይላል። ይህ አንቀጽ ውሎ አድሮ በሁለቱ ሀገሮች መካከል የአድዋ ጦርነት ተብሎ ለሚታወቀው መነሻ ምክኒያት ሆኗል።

ንጉሥ ምኒልክ የውጫሌ ውል ሮም ላይ ሲፀድቅ በቦታው እንዲገኙ ራስ መኮንን ወልደ ሚካኤልን ወደ ኢጣሊያ ላኳቸው። እሳቸውም ሮም ደርሰው በቪኒሲያ ቤተ መንግሥት ተገኝተው ፣ ውሉ ከመጽደቁ በፊት ፣ እ.አ.አ ኦክቶበር 1 ቀን 1889 ፣ <<የኢጣሊያ ግዛት ድንበር የሚጸናው በዚያች ቀን የኢጣሊያ ጦር ባለበት ቦታ ላይ ነው>> የሚል ተጨማሪ ውል እንዲፈረሙ አደረጋቸው። የኢጣሊያን መንግሥት ይህን ያደረገውም በዚያ ወቅት ፣ በጦርነት ተዳክሞ የነበረው የራስ መንገሻ ሠራዊት ዐቅም

አንደሌለው ዐውቆ ፣ ወደ ትግራይ ግዛት ዘልቆ በመግባት ፣ ብዙ ቦታዎችን ይዘው ስለ ነበር ነው። ውሉም አንደ ጸደቀ ፣ <<ኢትዮጵያ በኢጣሊያ ሥር ናት>> የሚል ጽሑፍ በየጋዜጦቹ ላይ ታትሞ ወጣ። ይህንን መልዕክት የኢጣሊያን ጠቅላይ ሚኒስትር ክሪስቲ ፣ ኦክቶበር 11 ቀን 1889 ለአሜሪካና ለ12 አውሮጳ መንግሥታት አስታወቀ።

ንጉሥ ምኒልክ ዐጤ ዮሐንስ ከሞቱ በኋላ ፣ ምንም ጊዜ ሳያጠፉ ንጉሠ ነገሥት መሆናቸውን በመለው ኢትዮጵያ ዐዋጅ አስነገሩ። ዐዋጁንም የያውራጃው ገዢዎች ንጉሥ ተክለ ሃይማኖትን ጨምሮ ሁሉም አሜን ብለው ተቀበሉ። ሥርዓተ ንግሣቸውን አስመልክቶ ደብዳቤ ለኢጣሊያን ፣ ለአንግሊዝ ፣ ለጀርመን እና ለፈረንሳይ መንግሥታት ደብዳቤ ላኩ። አንደ አውሮጳ አቆጣጠር ፣ ኖቬምበር 1889 ዓ.ም ንጉሥ ምኒልክ በአንጣጦ ማርያም ቤተ ክርስቲያን በሊቀ በጳጳሱ በአቡነ ማቴዎስ እጅ ተቀብተው ፣ ምኒልክ ንጉሠ ነገሥታት ዘኢትዮጵያ ተብለው ነገሡ።

ከሥርዓተ ንግሣቸው በኋላ ፣ በወሩ ራስ መንገሻንና ራስ አሉላን ለማሳመን ወደ ትግራይ ዘመቱ። እዚያም ሲደርሱ ኢጣሊያኖች በውጫሌ ውል ከተጠቀሰው ግዛት ዐልፈው ሌሎች ከተሞችን መያዛቸው አንሶ ፣ በጃንዋሪ 29 ቀን 1990 ዓ.ም በጄኔራል ኦሪሮ የሚመራው ጦር አድዋንና አክሱምን ያዘ። ዐጤ ምኒልክም በፌብሩዋሪ 23 ቀን 1990 ዓ.ም በቀጥታ ወደ መቀሌ በመሄድ ፣ ጄኔራል ኦሪሮ ለምን እነዚህን ከተሞች እንደያዘ አስጠየቁ። ጄኔራሉም ወደ እነዚህ ከተሞች የገባው ፣ ግዛት ለማስፋፋት ሳይሆን ፣ የተራቡትን ለመመገብ ነው በማለት የማይመስል ምክንያት ሰጠ።

ዐጤ ምኒልክም እዚያው መቀሌ አያሉ ፣ የውጫሌን ውል ሲጸድቅ ለመገኘት ወደ ሮም ሄደው የነበሩት ፣ ራስ መገንን ብዙ የጦር መሣሪያ ይዘው ሲመለሱ እዚያው አግኝተው ድንበርን በተመለከተ ሌላ ተጨማሪ ውል እንደፈረሙና ኢጣሊያኖች ኦክቶበር 1 ቀን አሉበት ቦታ እንደሆነ አስረዱ። ዐጤ ምኒልክ ደግሞ ከሌሎች እንደተረዱት ፣ ኢጣሊያኖች ከተባለው ቀን በፊት ቀደም ብሎ በውጫሌ ውል ከተጠቀሰው ድንበር ዐልፈው ገብተው መሬት እንደያዙ አስረዱ። ዐጤ ምኒልክም ኢጣሊያኖች ራስ መገንን እንዳታለጁቸው ቢገባቸውም ፣ ኢጣሊያኖች ከያዟቸው ቦታዎች በቶሎ ለቀው እንዲወጡ አዘዟቸው። ኢጣሊያኖች ግን ከአድዋ ከአክሱም ለቅቀው ወጥተው በኦክቶበር 1 ከያዙበት ቦታ ላይ ቆሙ። ዐጤ ምኒልክም ወደ መናገሻ ከተማቸው ተመልሰው ድንበርን በተመለከተ ውይይቱን ቀጠሉ። ይህ በእንዲህ አያለ ፣ ስለ ሥርዓተ ንግሣቸውን ደብዳቤ የጻፉላቸው አንግሊዝና ጀርመን ፣ ለዐጤ ምኒልክ በጻፉት መልስ ላይ ፣ በውጫሌ ውል መሠረት ፣ ግንኙነታችን በቀጥታ ሳይሆን በኢጣሊያን በኩል ሊሆን እንደሚገባ አስረዱ። ይህ ደግሞ ዐጤ ምኒልክን ይበልጥ አስቆጣ። አንቶኔሊን የተካው ሳሊምቤኒም የ17ኛውን አንቀጽ እንዲያብራራ ሲጠየቅ በአማርኛውና በጣሊያንኛው መካከል የትርጉም ልዩነት እንዳለው ያወቀው ያነዬ ነበር። ዐጤ ምኒልክም ለሳሊምቤኒ ግልጥ ባለ አማርኛ ፣ ይህን ሀገር እኮ የኔ ናት የማንም አይደለችም ፣ ማንም ደግሞ ሊወስዳት አይችልም በማለት ተናገረው ፣ በሴፕተምበር 1990 የውጫሌ ውል እንዲሻሻል በማለት ደብዳቤ ላኩ።

የኢጣሊያን መንግሥትም ፣ ውሉ እየተበላሸ መሔዱን በመረዳት አንቶኔሊ መልሶ ላከው። አንቶኔሊኒም በዲሰምበር 17 ቀን 1890 አንጣጦ ደርሶ <<17ኛው አንቀጽ ተበላሽቷል ወይም ተሳሰቷል የሚለውን ኢጣሊያ አትቀበልም። በዚህም ጉዳይ ማንም ሊያስገድዳት አይችልም ፣ ምክንያቱም ክብረን

የምትጠብቅ ታላቅ ሀገር ናት>> በማለት የጣሊያንን አቋም አጠንክሮ ሲናገር አቴጌ ጣይቱ አቋርጠውት ፤ <<አንተ የምትለውን አንቀጽ በአማርኛ የተጻፈውን ምን እንደሚል ለመንግሥታቱ አሳውቀናል። አንተ እንደምትለውም እኛም ክብራችንን አንጠብቃለን። እናንተ የምትመኙት ኢትዮጵያ በእናንተ ሥልጣን ሥር እንድትሆን ነው። ይህ ደግሞ ለምን ጊዜም የማይሆን ነገር ነው>> አሉት። አንቶኔሊም ፤ <<የውጫሌ ውል ለአምስት ዓመት ሲሆን ፤ አሁን የቀረው ደግሞ 3 ዓመት ብቻ ስለሆነ ፤ ለማንኛውም ይህ የቀረው ጊዜ እንዳለ ይለፍ>> አለ። ዐጤ ምኒልክም <<እንዲህ ዓይነቱ ውል እንኳን 3 ዓመት ሦስትም ቀን አያድርም ፤ ይልቁንስ አሁኑኑ ይሻሻል>> አሉት። (1)



አንቶኔሊም ደጋግሞ ፤ <<ለትንሽ ጊዜ ብለን አንጣል ፤ የውሉ ጊዜ ሲያልቅ ይህን አንቀጽ ልናሻሸለው እንችላለንና አሁን 17ኛው አንቀጽ አይነሣ ይቅር>> አለ። አስተርጓሚው አቶ ዮሴፍ ቀበሌ አድርገው 17ኛው አንቀጽ አይነሣ ይቅር ብለው ተረጉሙ። ዐጤ ምኒልክም ትርጉሙን ሲሰሙ ፤ <<ድሮስ ቢሆን እኔ ያልኩት 17ኛው አንቀጽ እንዲቀር አልነበረምን?>>። አሁንም እሺ ይቅር ይሰረዝ አሉ። በዚህ አባባል ሁለቱም ስለተደሰቱ ቃሉ እንደገና በአማርኛ <<17ኛው አንቀጽ ተሠርዟል>> የሚል በሁለት ወረቀት ላይ ተጽፎ አንዱ ለሌላው አንቶኔሊ ሲሰጥ ሌላው በቤተ መንግሥቱ እንዲቀመጥ ተደረገ። በማግሥቱም ያን ጽሑፍ ወደ ኢጣሊያንኛ ሲያስተረጉሙ ፤ <<17ኛው አንቀጽ ተሠርዟል>> የሚል ሆኖ አገኘው። ወዲያውም ተደናግጦና ተናዶ ወደ ቤተ መንግሥት በመሄድ ፤ <<ለምን ተሰርዟል የሚል ቃል ተጻፈ>> ብሎ ጠየቀ? ዐጤ ምኒልክም ሁለታችን ተነጋግረን ፤ አንተው ወደህ የተጻፈ ነው እንጂ ፤ እኛ የጨመርንበትም የቀነሰንለትም ነገር የለም>> አሉ። ክርክሩ እየሰፋ ሲሄድም የውጫሌ ውል የተዋዋልነበት በፈረንሳይ ቋንቋ የተጻፈው ይታይልኝ አለ። አቴጌ ጣይቱ ግን <<እኛ የምናውቀው በአማርኛ የተጣፈውን እንጂ ፤ ያንተን የፈረንጅ ቋንቋ እኛ አናውቅም ፤ አንተ ግን ፤ የእኛን ቋንቋ ታውቃለህና በአማርኛ የተጻፈውን እየው አሉት>>። በዚያን ጊዜ አንቶኔሊ ተናዶ ፤ አዲሱን ውል ቀዳዶ ወዲያው ጣለና ፤ ውሉን የኢጣሊያ መንግሥት በጦር ኃይል ያስከብረዋል በማለት እየተቆናጠረ ተናገረ።

በዚህ ጊዜ ፤ አቴጌ ሳቅ ብለው <<የዛሬ ሳምንት አድርገው!! በዚህ ላንተ የሚደነግጥ ሰው የለም። ሂድ የፎክሮክቦትን አሁኑኑ አድርገው። እኛም የመጣውን እንመልሰዋለን። አግሩን ለጠጠር ፤ ደረቱን ለጦር ሰጥቶ አገሩን የማያደን ሰው የሌለ እንዳይመስልህ። ደሙን አፍስሶ ለአገር መሞት ጌጥ ነው እንጂ ሞት አይባልም። አሁኑኑ ሂድ አይምሽብህ ፤ የፈክሮክቦትን ባሻህ ጊዜ ታደርገዋለህ። እኛም እዚያ እንጠብቅሃለን። እኔ ሴት ነኝ ፤ ጦርነት አልወድም ፤ ግን እንዲህ ዓይነቱን ውል ከመቀበል ጦርነት አመርጣለሁ>> አሉት።

ዐጤ ምኒልክ የውጫሌውን ውል በተዋዋሉ በ4ኛው ዓመት ፣ ለአውሮጳ ኃያላን መንግሥታት የውጫሌን ውል ማፍረሳቸውን የካቲት 4 ቀን 1885 (ፌብሩዋሪ 1893) በደብዳቤ አስታወቁ። በዲሴምበር 1893 በጠቅላይ ሚኒስትርነቱን ቦታ ላይ ተመልሶ የተቀመጠው ክሪስቲ ፣ አንቱኤሊን የውጭ ጉዳይ ሚኒስትር ጸሐፊ ፣ ጄኔራል ባራቲየሪን ደግሞ አዲሱ የኤርትራ ገዢ አድርጎ ሾማቸው። ጄኔራል ባራቲየሪ በ1894 መጨረሻ ላይ ጦሩን እየመራ ወደ ትግራይ ግዛት ዘልቆ በመግባት ከተማዎችን መያዝ ጀመረ። ጄኔራል ባራቲየሪ በ1895 በበጋው ወራት ፣ ለዕረፍት ወደ ሮም በሄደ ጊዜ በጣሊያን ፓርላማ ተገኝቶ ንግግር ከማድረጉ በፊት ፣ አባላቱ ከመቀመጫቸው ተነሥተው የደመቀ ጭብጨባ በመስጠት ተቀብለውታል። ንጉሠ ኡምቤርቶም ድል አድራጊው ጄኔራል ባራቲየሪ በማለትና በማድነቅ ፣ የጣሊያን ኅይልን “የሠለጠኑ የበላይነት ኋላ-ቀር በሆኑ ላይ” በማለት አወድሰውታል። ጄኔራል ባራቲየሪም በንግግሩ ላይ <<በጥቅምት ወር ጦርነት ይኖራል። የእኛ የሠለጠነው አሥር ሺህ ጦር ከ20-30 ሺህ የሚደርሰውን ያልሠለጠነ የኢትዮጵያ ጦር በቀላሉ ያሸነፈዋል ፣ የኢትዮጵያውን ንጉሥ በቀፎ አድርጎ ሮም ያመጣዋል>> ሲል በኩራት ተናገረ። በቅኝ ግዛት መስፋፋት ምኞት ሕልም የሰከረው ፓርላማም ፣ ንግግሩን ከሰማ በኋላ የጄኔራሉ ዓላማ እንዲሳካለት ለ1 ሺህ ተጨማሪ ወታደሮች መቅጠሪያ በጀት አፀደቀለት። ጄኔራል ባራቲየሪ በሴፕቴምበር 26 ቀን 1895 ተመልሶ ምፅዋ ገባ።

ዐጤ ምኒልክም ፣ የውጫሌውን ውል ማፍረሳቸውን ለአውሮጳ ኃያላን መንግሥታት ካሳወቁ በኋላ ፣ <<የትግራይ ሕዝብ ፣ እነዚህን ወራሪዎች ታጥቀህ ተነሣና አስወጣ>> በማለት አዘዙ። ጄኔራል ባራቲየሪ 25 ሺህ የሚሆን ጦሩን ይዞ ወደ ትግራይ ግዛት ዘልቆ በመግባት ፣ ወደፊት እየገፉ እያሸነፈ መቀሌን ፣ አዲግራትን እና አድዋን በአክቶበር 9 ቀን 1895 ዓም ያዘ። የኢጣሊያን ጦርም ፣ ወዲያውኑ የአምባላጌን ተራራ ይዞ ምሽጉን መሥራት ቀጠለ። ሜጀር ቶዚሊም በዚያ የሠፈረው ጦር አዛዥ ሆነ። የተሸነፈውም የራስ መንገሻ ጦር እያፈገፈገ ከትግራይ ወጥቶ ወሎ ወደ ራስ ሚካኤል ዘንድ መጥቶ ሌላው የኢትዮጵያ ጦር እስኪመጣ በዚያ ተቀመጠ።

ብልጥ ንጉሠ ነገሥት ዐጤ ምኒልክም የውጫሌውን ውል ሲያፈርሱ ፣ ከኢጣሊያኖች ጋር ጦርነት የማይቀር መሆኑን ዐውቀውት ስለነበር ፣ ወታደሮቻቸውን ማዘጋጀትና ዘመናዊ የጦር መሣሪያዎችን ከራሺያና ከፈረንሳይ በጅቡቲ በኩል ማስመጣት ቀጠለ። በ1895 በአጠቃላይ ለዚህ ጦርነት ዝግጅት ዐጤ ምኒልክ ከ70 -100 ሺህ የሚደርስ ዘመናዊ ጠብመንጃ እና 5 ሚሊዮን ጥይት መግዛት ችለው ነበር።

የክተት ዐዋጅ

ድንበር ጥሶ የመጣውን ወራሪውን የኢጣሊያ ጦር አስመክልቶ ለመነጋገር ፣ በሴምቴምበር 1895 ዐጤ ምኒልክ በየአውራጃው ያሉትን ሀገረ ገዥዎች ለምክር ወደ እንጦጦ እንዲመጡ አደረጉ። በምክክሩም ላይ ዐጤ ምኒልክ ይህን ከአውሮጳ የመጣ ወራሪ ጦር ከሀገር ለማስወጣት የሀገሪቷ ሀብት ለዚሁ እንደሚውል አስታውቆ። የየአውራጃው ገዥዎች ፣ ሁሉም ሠራዊታቸውን ይዘው ወደ ጦር ግንባር እንዲዘምቱ የክተት አዋጅ እንዲነገር አዘዙ። በሴፕቴምበር 17 ቀን 1895 ዓም የክተት አዋጁን ነጋሪት ከንጋቱ አንስቶ እስከ ምሽቱ ድረስ በቤተ መንግሥቱ ግቢ ሲጉሸም (ሲመታ) ዋለ።

የዐዋጁም ቃል ፤

<<እግዚአብሔር በቸርነቱ እስካሁን ጠላት አጥፍቶ ሀገር አሰፍቶ አኖረኝ። እኔም እስካሁን በእግዚአብሔር ቸርነት ገዛሁ። እንግዲህ ብሞትም ፣ ሞት የሁሉ ነውና ስለኔ ሞት አለዝንም። ደግሞ እግዚአብሔር አሳፍሮኝ አያውቅም። እንግዲህም ያሳፍረኛል ብዬ አልጠራጠርም።

አሁንም ሀገር የሚያጠፋ ፣ ሃይማኖት የሚለውጥ ጠላት ፣ እግዚአብሔር የወሰነልንን የባሕር በር ዐልፎ መጥቷልና እኔም ያገራን ከብት ማለት ፣ የሰውን መድከም አይቼ እስካሁን ዝም ብለው ደግሞ አያለፈ እንደ ፍልፈል መሬት ይቁፍር ጀመር።

አሁን ግን ፣ በእግዚአብሔር ረዳትነት ሀገሪን አሳልፌ አልሰጠውም። ያገራ ሰው ፣ ካሁን ቀደም የበደልሁኝ አይመስለኝም። አንተም እስካሁን አለስቀየምኝም። ጉልበት ያለህ በጉልበትህ እርዳኝ። ጉልበት የሌለህ ለልጅህ ለምሽትህ ለሃይማኖትህ ስትል በኅዝን እርዳኝ። ወስልተህ የቀረህ ግን ፣ ኋላ ትጣለኛለኝ። አልተውኝም። ማርያምን ለዚህም አማላጅ የለኝም። ዘመቻዬ በጥቅምት ነውና የሸዋ ሰው እስከ ጥቅምት እኹሌታ ድረስ ወረይሉ ከተህ ለግኝህ።>> (1)

በአዋጁ መሠረት ከ75 እስከ 120 ሺህ የሚደርስ የኢትዮጵያ ሠራዊት መሪዎቹን አጅቦ/ተከትሎ ጉዞ ወደ ጦርነቱ ስፍራ ቀጠለ። ዐጤ ምኒልክም ፣ አቴጌ ጣይቱን እንዲሁም ሌሎቹ ተከታዮቻቸውና ጦራቸውን ይዘው በአክቶበር 28 ቀን 1895 ከ18 ቀን ጉዞ በኋላ ወረኢሉ ከተማ ገቡ። ከደረሰ (ዋናው) ሌላ ፣ በብዙ ሺህ የሚቁጠሩ ገበሬዎች ፣ ሴቶችና ሕፃናት ወደ ጦሩ ግንባር አብረው ሄደዋል።

አምባላጌ (የመጀመሪያው ጦርነት ዲሴምበር 7 ቀን 1895)

ከንጉሠ ነገሥቱ አስቀድሞ ወደ ጦሩ ግንባር የዘመተው የራስ መኮንን ፣ የራስ መንገሻ ሥዩምና የራስ ወሌ ብጡል ጦር ነበር። ጦሩም ወደ ትግራይ ግዛት በመግባት ጠላት ወደ መሸገበት ወደ አምባላጌ አመራ። እነዚህ ብዙ ልምድ ያላቸው ራሶች ፣ ይህን የተጠናከረ ጦር የሰፈረበትን ተራራ ማጥቃት ፣ ኢጣሊያኖቹን ስለሚያግዝና በቀላሉም ወታደሮቻችንን ስለሚያስጨርስ ፣ ይህንን ትተን ዋናው የኢጣሊያን ጦር ወደ ሰፈረበት ወደ አዲግራትና ወደ መቀሌ ሄደን እናጥቃ በማለት አልፈውት ሄዱ። ይሁን እንጂ ከራሶቹ በኋላ ፣ በፊታውራሪ ገበየሁ መሪነት ይከተል የነበረው 1200 ወታደር ፣ በአጋጣሚ ፣ አካባቢውን ወጥቶ የሚቃኝ አንድ የኢጣሊያን ጦር ያገኘና ተኩስ ይከፈቱበታል። ኢጣሊያኖቹም ወደ ምሽጋቸው ሲያፈገፍጉ ኢትዮጵያውያን እየተከተሉ ሲያጠቁ ተኩሱ እየተፋፋመ መጣ። ራሶቹም ፊታውራሪ ገበየሁ ውጊያውን አቁመው እንዲከተሏቸው ቢያዙም ሰሚ አልተገኘም።

የፊታውራሪ ገበየሁ ሠራዊትም ተራራውን እየቧጠጠ ወደላይ እየወጣ ጦርነቱን ቀጠለ። ሁኔታው ከቁጥጥር ውጭ ስለሆነ ፣ ራሶቹ ሳይፈልጉ ወደ ጦርነቱ ውስጥ ገብተው መዋጋት ጀመሩ። ምንም እንኳን ፣ ከላይ አመቺ የሆነ ቦታ ላይ ሆኖ ብዙ ጉዳት ቢያደርስም ፣ እንደ ማዕበል ወደላይ የሚመጣው ጦር አሳሳቢ ስለሆነበት ፣ ቶዚሊ ተጨማሪ ጦር እንዲላክለት ወደ አሪሞንዲ መልእክት ላከ። አሪሞንዲም ተጨማሪ ጦር እንዲልክ እንዲፈቀድለት ወደ ጄኔራል ባራቲየሪ መልእክት ላከ።

ባራቲየሪ ግን ጦር አንዳይልክ ነገር ግን ቶዚሊ እየተከለከለ ቀስ በቀስ ምሽጉን ለቆ አንዲወጣ አንዲነግረው አዘዘ። ይሁን እንጂ ይህ መልእክት ግልጽ ባልሆነ ምክንያት ለቶዚሊ አልደረሰውም። ቶዚሊም ካሁን አሁን ተጨማሪ ጦር ይደርስልኛል እያለ ባለ በሌላ ጎይሉ መዋጋት ቀጠለ። ከሰዓት ሰዓት ጦርነት በኋላ መሪውን ቶዚሊን ጨምሮ 2 ሺህ የጣሊያን ወታደሮች ተገደሉ። ከሰዓት በኋላ ልክ በ10:30 (4:30 pm) የኢትዮጵያ ባንዲራ በአምባሊጌ ተራራ ላይ ተወለበለበች። ከዚያ የተረፉት የኢጣሊያ ወታደሮች እየሸሹ ሲሄዱ ፣ የኢትዮጵያ ጦር እየተከተለ ፈጃቸው። ትረፋ ያላቸው ጥቂቶች እንደምንም ብለው አምልጠው ከአሪሞንዲ ጦር ጋር ተቀላቀሉ። የኢትዮጵያ ጦር አሁንም ተከታትሎ ስለጠቃቸው ወደ መቀሌ ሸሸተው ፣ በማግሥቱ ጠዋት ንጋት ላይ ፣ ከሌሎች ወገኖቻቸው ጋር ለመቀላቀል በቁ። ይህ ድንገተኛ ጦርነት በኢትዮጵያውያን ድል አድራጊነት ቢጠናቀቅም ፣ ወደ 3 ሺህ የሚጠጉ ወገኖቻችን ሕይወታቸውን እንዳጡ ይገመታል።

በዚህ በአምባሊጌው ጦርነት በጀግንነት ሰማቸው የተጠራው ፊታውራሪ ገበየሁ ናቸው። ከድሉ በኋላ ፣ ሠራዊቱ <<ጎበዝ-አየኹ>> እያለ ሰማቸውን በማሞካሸት ከፍ ባለ ድምፅ ይጠራ ነበር። ይሁን እንጂ ፣ ራስ መኮንንና ራስ መንገሻ <<ፊታውራሪ ገበየሁ ያልተፈለገ ጦርነት እንዲነሳ አድርገው ለብዙ ሰው ዕልቁት ምክኒያት ሆነዋል>> በማለት ተበሳጭተው ነበር። ምንም እንኳን ዐጤ ምኒልክ በድሉ የተደሰቱ ቢሆንም ፣ ፊታውራሪ ገበየሁ ትእዛዝ ጥሰው ጦርነቱን ስለ ጀመሩ 3 ሳምንት በሰንሰለት እንዲታሰሩ አደረጉ። የሆኖ ሆኖ ግን እምቆ ምኒልክ ዐልፎ ዐልፎ እንደ ሌሎቹ ሁሉ <<ጎበዝ-አየኹ>> እያሉ የጀግናውን ስም በመጥራት ፈገግ ይሉላቸው ነበር። ዐጤ ምኒልክ በጦርነቱ ላይ የወደቁት ጀግኖች እንዲቀበሩ ትእዛዝ ሲሰጡ ፣ የቶዚሊም ሬሣ ተነስቶ በክብር ይቀበር በማለታቸው ፣ የባህታ ሐጉስ ወንድሞች ፣ ወንድማቸው በ1894 በጣሊያኖች ላይ አምፀው በተገደሉ ጊዜ ፣ ሬሳቸው እንዳይቀበር ጅብ እንዲበላው ያዘዘው ይህ ሰው ስለሆነ ፣ እሱም በተመሳሳይ ይቀጣልን በማለት አቤት አሉ። ዐጤ ምኒልክ ግን ፣ <<ጣሊያኖች ጨካኝ አረመኔ የሆኑ እንደሆነ እናንተም እንደ እነሱ ትሆናላችሁ?>> በማለት እንዲቀበር አዘዙ።

የመቀሌ ከበባ (ኹለተኛው ጦርነት 6 - 21 ጃንዋሪ 1896)

በመቀሌ የመሸገው ጦር በደንብ የተጠናከረ ቢሆንም ፣ ከአምባሊጌ ተርፈው የመጡት የኢጣሊያ ወታደሮች ፣ እንደ ማዕበል እየኑረፈ የሚመጣውን ጦር ለማቆም ምሽጉን በደንብ አድርጎ መገንባትና ከምሽጉ ውጭ አስከ 30 ሜትር ርቀት ላይ ደግሞ ፣ የሾሉ አንጨቶችን በመንገዱ ላይ አቀራርበው ተከሉ። ከዚያ አልፎ ደግሞ የአሾህ ሸቦ አነጠፉ። ይህም አልበቃቸውም ብሎ ብዙ የሲኖ ጠርመሶችን ሰባብረው ከሸቦው ቀጥሎ ባለው መሬት ላይ በትነው ምሽጋቸውን አጠናክሩ። ኢጣሊያኖች ይኸንን ያደረጉበት ምክኒያት ፣ ያለ ጫማ በባዶ እግሩ የሚጓዘው የኢትዮጵያ ጦር አንደለመደው አየሮጠ እንዳይመጣና ቀስ እያለ ለመራመድ ሲሞክር ፣ ከምሽጋቸው ውስጥ ሆነው በጥይት ለመልቀም እንዲችሉ ነበር።

ይህ በአንዲህ እያለ ፣ አምባሊጌ ላይ የመጀመሪያውን ድል ያጣጣመው የኢትዮጵያ ጦር ጉዘውን ወደ መሐል ትግራ ቀጠለ። ኢጣሊያኖችም የኢትዮጵያን ዘማች ሠራዊት መጥቶ ጦርነቱ እስኪጀመር በደንብ እየተደራጁ ሲጠባበቁ ንጉሥ ተክለ ሃይማኖት 5 ሺህ ጦራቸውን ይዘው በዲሴምበር 24 ቀን ከዐጤ ምኒልክ ጋር ተቀላቀሉ። ይህም ለጣሊያኖች ራስ ምታት ሆኖባቸው ነበር ፣ ምክኒያቱም ጣሊያኖች

ከንጉሥ ተክለ ሃይማኖት ጥሩ ግንኙነት ስለነበራቸውና ብዙ ሰጦታም ይልኩላቸው ስለነበር ነው። ከሰለዮቻቸውም የደረሳቸው መረጃ ፣ ንጉሡ ተ/ሃይማኖት በዐጤ ምኒልክ እና ትግሬዎቹ ላይ ቁም ስለቋጠሩ ፤ በዚህ ጦርነት ገለልተኛ ሆነው ይቆያሉ ፤ አልያም በዐጤ ምኒልክ ላይ ያምጻሉ የሚል ስለነበር ነው። እዚህ ላይ ኢጣሊያኖች ያልገባቸው ነገር ቢኖር ፣ እነዚህ ሰለዮች ፣ ለንጉሡ በምስጢር የሚሠሩ ፣ ነገር ግን ሆን ብለው የውሸት መረጃ የሚያቀብሉ መሆናቸውን አለማወቃቸው ነው። ከዚህም ሌላ ኢጣሊያኖች ፣ ጦርነቱ ሲጀመር የኢትዮጵያን ጦር ከሌላ አቅጣጫ እንዲያጠቃ ቃል ገብቶ ባሰታጠቁት በአውሳው ባላባት ላይ በራስ ወልደ ጊዮርጊስ ፣ በራስ ተሰማ ናደውና በአዛዥ ወልደ ጻዲቅ የሚመራ ጦር ወደ አውሳ ዘምቶ ገና ሳይንቀሳቀስ ከበበው። በአውሳው መሪ የሚመራው ጦር እነዚህን ምርጥ ጀግኖች መቁቁም ስላልቻለ ፣ አምልጦ ወደ በረሃ ገባ። ይሁን እንጂ ኢጣሊያኖች ይረዱናል ብለው ያሰቧቸው ባይመጡላቸውም ፣ እንዲህ እንደነሱ በዘመናዊ የጦር መሣሪያ የተደራጀውን የአውሮጳን ጦር ፣ ይህ ያልሠለጠነ ጥቁር ሕዝብ ያሸንፈዋል የሚል ጥርጣሬ ፈጽሞ አልነበራቸውም።



ንጉሥ ተክለ ሃይማኖት

የመቀሌው ጦርነት የመጀመሪያው ግጭት በዲሴምበር 27 ቀን 1895 ተጀመረ። የኢትዮጵያ አግረኛውና ፈረሰኛው ጦር ወደ ምሽጉ ሲጠጋ ፤ በምሽጉ ውስጥ ያሉት የኢጣሊያን ወታደሮች ገና ሳይቀርብ በሩቁ መትረፍላቸውን አንፈቀፈቁበት። ምሽጉ በቀላሉ የሚሰበር ስላልሆነም ፤ በጀግንነት ፊት ለፊት እየተጋፈጡ ብዙ የኢትዮጵያ ወታደሮች እንደ ቅጠል ረገፉ። ስለዚህም ጦርነቱን ለጊዜው አቆሙ። ለመቀሌ ቀረብ ብሎ የሠፈረው የራስ መኮንን ፣ የራስ መንገሻ ሥዩምና የራስ ወሌ ብጡል ጦር ፣ በሰላም ምሽጋቸውን ለቀው እንዲሄዱ ለኢጣሊያኖቹ መልዕክት ላኩ። ከዚያም ራስ መኮንን በእንዳ ኢየሱስ ላይ ለሰፈረው ጦር አዛዥ ጋሊያኖ ጃንግሪ 5 ቀን 1896 የሚከተለውን ደብዳቤ ጻፉ <<እኔ እዚህ አንስተኛ ምሽግ ላይ ጦርነት ለመክፈት አልመጣሁም። እኛ ብዛት አለን የጦር መሣሪያችሁንም አንፈራም። አምባሊጌንና የቶዚሊን መጨረሻ አስታውስ። አሁንም ምሽጉን አስረክቡና በሰላም ወደ ምጭ ሂዱ።>> (1) ነገር ግን ጣሊያኖቹ ምክሩን ከመቀበል ይልቅ ፣ በምሽጋቸውና በመሣሪያቸው በመተማመን መቆየትን መረጡ።



ራስ መኮንን

በግግሥቱ በጃንዋሪ 6 ቀን 1896 ዐጤ ምኒልክ ዋናውን የኢትዮጵያን ጦር ይዘው ከራሶቹ ጋራ ተቀላቀሉ። በነጋታውም ጃንዋሪ 7 ቀን (ታኅሣሥ 29) የኢትዮጵያ ገና በዓል ስለነበር እንደ ኢየሱስ ላይ የሰፈረው የጣሊያን ጦር ፣ በዚያ አካባቢ በሚያልፉ ኢትዮጵያውያን ወታደሮች ላይ ተኩስ ከፈቱ። የምሽጉን ጠንካራነት እና ለመያዝም አስቸጋሪ መሆኑን የተገነዘቡት ዐጤ ምኒልክ ግን ጦርነቱን መክፈት አልፈለጉም። ይሁን እንጂ ፣ ተኩሱ እያየለ ሲመጣ ምሽጉን እንዲያጠቁ ፣ ሊቀ መኳስ አባተንና በጅሮንድ ባልቻን አዘዙ። እነዚህ የጦር አበጋዞቹም ወታደሮቻቸውን ይዘው ቀኑን ሙሉ ሲታኮሱ ቢውሉም ፣ ምሽጉን ግን መስበር አልቻሉም። እነርሱም ሌሊቱን ምሽግ ሲያሰናዱ አድረው በግግሥቱ ጧት በጃንዋሪ 8 ቀን የጣሊያንን ጦር ግራ ያጋቡት ጀመር። በተለይ ሊቀ መኳስ አባተ ፣ የሚተኩሱት መድፍ በትክክል መሸገውበት የነበረውን የቤተ ክርስቲያኑን መስኮት ከመደብደቡም በላይ ፣ በመድፋቸው አንዱን የጣሊያኖቹን መድፍ መስበር ችለው ነበር። እንዲሁም በራስ መኮንን የሚታዘዘው ወደ 60 ሺህ የሚጠጋው ጦር ከጃንዋሪ 8 እስከ 11 ምሽጉን ቢያጠቃም ፣ ምሽጉን ሰብሮ መግባት አልቻለም ነበር። በእነዚህም ቀናት ውስጥ ወደ 500 የሚጠጉ ኢትዮጵያውያን ሲሞቱ ከመሸጉት ኢጣሊያኖች የሞቱት 6 የቆሰሉት 9 ብቻ ነበር።

ይህንን ጠንካራ ምሽግ ለመስበር ሲባል ፣ የሚሞተውን ወታደር ብዛት የተመለከቱት አቴጌ ጣይቱ ፣ ኢጣሊያኖች የሚጠቀሙበትን የውሃ ጉድጓድ አቀማመጡን ካስጠኑ በኋላ ለመያዝ እንደሚቻል አረጋግጠው ፣ ለዐጤ ምኒልክ ነገሯቸው። ንጉሠ ነገሥቱም ስለ ፈቀዱላቸው ውሃውን ሄደው እንዲይዙ ወታደሮቻቸውን አዘዙ። 900 የሚሆኑ ወታደሮችም ጨለማን ለብሰው ውሃውን በቀላሉ ያዙ። የውሃውንም መያዝ ጣሊያኖች ያወቁት በነጋታው ነበር ፣ ለማስለቀቅም ደጋግመው ቢተኩሱም አልሆነላቸውም። ኢትዮጵያውያኑ በርትተው ተዋግተው መለሷቸው። አቴጌም በየቀኑ ምግብና መጠጥን ለወታደሮቹ ሌሊት ሌሊት ይልኩላቸው ነበር። በምሽጉ በጣም የተማመነው የጣሊያን ጦር አስቸጋሪ ሁኔታ ላይ ወደቀ ፣ ከዚያ ሰለት ጀምሮ ውሃ የሚታደለው በራሽን ሆነ። የምሽጉ አዛዥ ጋሊያኖ ፣ ወደ ባራቲየሪ ቶሎ እንዲደርስለት ደጋግሞ መልክክት ቢልክም መልስ ማግኘት አልቻለም። ባራቲየሪ መልስ ያልሰጠው አዲግራት ያለውን ምሽጉን ለቆ ከዐጤ ምኒልክ ጦር ለመዋጋት ፍላጎቱም ዐቅሙም

አልነበረውም። ከዚያ ይልቅ ፒየትሮ ፊልተርን ወደ ዐጤ ምኒልክ ሄዶ የመቀሌን ምሽግ ለማሰረኩብ እንዲደራደር ላከው።

ፒየትሮ ፊልተርም ፣ ዐጤ ምኒልክ ፊት ቀርቦ ፣ የመጣበትን አሰራር ውይይት ሲካሄድ ቆይቶ በጃንዋሪ 17 ቀን 1896 ዐጤ ምኒልክ ፣ የኢጣሊያ መንግሥት በውጫሌ ውል መሰረዘ ከተሰማማ ፣ የተከበቡት የጣሊያን ወታደሮች መሔድ እንደሚችሉ ነገሩት። በመጨረሻም በጃንዋሪ 19 ፒየትሮ ፊልተር የውጫሌ ውልና ድንበርን ግጭቱን አስመልክቶ እንደገና እንደሚታይና ፣ ጋሊያኖም ምሽጉን አሰረክቦ እንዲወጣ ፣ ከጄኔራል ባራቲየሪ መልዕክት ይዞ መጥቶ ለዐጤ ምኒልክም አሰረከበ። ዐጤ ምኒልክም ለመልእክተኛው እኛ አረመኔዎች አይደለንም ክርስቲያኖች ነን እንጂ። እምነታችን ደግሞ ጠላቶቻችንንም እንድንወድ ያዝናል። አሁንም እነዚህ ክርስቲያኖች አይሞቱም ይሂዱ። ነገር ግን ፣ አሁንም ልትወጉን የምትፈልጉ ከሆነ ፣ በአንድነት ሆናችሁ ጠብቁኝ በማለት አሰናበቱት። በማግሥቱ በጃንዋሪ 20 ቀን ኢጣሊያኖች ምሽጉን ካሰረከቡ በኋላ ውሃ እንዲቀዱ ፈቀዱላቸው። በጅሮንድ ባልቻም በምሽጉ ላይ የኢትዮጵያን ባንዲራ ሰቀሉ። ጃንዋሪ 21 ቀን ጋሊያኖና ሠራዊቱ ዳርና ዳር ቆሞ በተሰለፈው ወታደር መኻል ዐልፈው ወደ ዐጤ ምኒልክ ፊት ቀርበው እጅ ከነሱ በኋላ ከዚያ ወደ አዲግራት ሄዱ። ይሁን እንጂ የሚደራደር ሰው ከጣሊያኖቹ አስኪመጣ ድረስ 10 ወታደሮች በመያዣነት ታግተው እንዲቆዩ አደረጉ።



ደጃዝማች ባልቻ አባ ነፍሶ

ጦሩ አዲግራት ከገባ በኋላ ፣ ባራቲየሪ ሜጀር ሳልሳ ስለ ለስምምነቱ ለመነጋገር ለመሄድ ሲነሳ ፣ ዐጤ ምኒልክ ዘንድ በመያዣነት የታገቱ ወታደሮች መኖራቸውን ሰማና እንዳይሄድ ከለከለው። ዐጤ ምኒልክም ስምምነቱን የሚደራደረው የኢጣሊያን ተወካይ አስኪመጣ ድረስ ለ10 ቀናት ከጠበቁ በኋላ ፣ ኢጣሊያኖች እንዲህ የዘገዩት ተጨማሪ ጦር ከሀገራቸው እንስኪመጣላቸው ጊዜ ለመስጠት ነው የሚል ጥርጣሬ ስለገባቸው ተናደዱ። በመያዣነት የታገቱት የጣሊያን ወታደሮችም ፣ ተደራዳሪው ስለዘገየ ፣ ካሁን አሁን ገደሉን በማለት በሚጨነቁበት ሰዓት ወደ ራስ መኮንን ተጠሩ። ራስ መኮንንም <<በስምምነቱ መሠረት ሜጀር ሳልሳ ስላልመጣ እንድትገደሉ ተፈርዶባችሁ ነበር። ይሁን እንጂ ዐጤ ምኒልክ በአንዱ ጥፋት ሌላው ሊቀጣ አይገባም ብለው የሚያምኑ ንጉሠ ነገሥት በመሆናቸው ፣ ወደ ወገኖቻችሁ በሰላም እንድትሄዱ ተፈቅዶላችኋል>> በማለት አሰናበቷቸው። ለጄኔራል ባራቲየሪ ግን ፣

ሜጀር ሳልሳን መላክ ካልፈለገ ፊልተርንም ቢሆን መላክ እንደሚችል ፣ ነገር ግን አንዳቸውም ካልመጡ የክርስቲያን ደም መፍሰሱ አይቀርም ብላችሁ ንገሩት ብለው አሰናበቷቸው።

በፌብሩዋሪ 11 ቀን ሜጀር ሳልሳ ከዚህ ሁሉ ሽንፈት በኋላ የማይሆን ጥያቄ ይዞ መጣ። ይኸውም የውጫሌ ውል እንደገና እንዲታደሰና የተወሰዱት ቦታዎች ሁሉ እንዲመለሱ የሚል ነበር። ዐጤ ምኒልክም በነገሩ ተገርመው ሜጀር ሳልሳን በመጣበት አግሩ ተመልሶ በአስቸኳይ እንዲሄድ አዘዙት። ባራቴየሪ ልቡ በትዕቢት ተወጥሮ <<ካሁን በኋላ ድርድር ብሎ ነገር የለም ፤ አስፈላጊ መሰሎ የታየንን ሁሉ እናደርጋለን>> ሲል በዛቻ ተናገረ። ይኸን ካለ ከ2 ቀን በኋላ ፣ ከራስ መንገሻ ጋር ተጣልተው ወደ ጣሊያን ገብተው የነበሩት ራስ ስብሐት አረጋግጥና ደጃዝማች ሐጎስ ተፈሪ 500 ጦራቸው ይዘው ከኢጣሊያ በመክዳት ወደ ዐጤ ምኒልክም መጥተው ተደባለቁ። እነዚህ የጣሊያንን እንቅስቃሴና ምሽግ በሚገባ የሚያውቁ ወታደሮች ፣ ከእንጤኞች ወደ አዲግራት ሲጓዝ የነበረውን የጣሊያን ጦር ደመሰሱ። በተጨማሪም የቴሌግራፍ መስመሮችን በመበጣጠስ ሌላም ጥቃት አደረሱ። ቀጥሎም የሀማሴን ገዢ የነበሩት ራስ ወልደ ሚካኤል ሰሎሞን ወደ ዐጤ ምኒልክ በመምጣት ከኢትዮጵያ ጦር ጎን ተሰለፉ።

በፌብሩዋሪ 23 ቀን 1886 የኢትዮጵያ ጦር ወደ ፊት በመጓዝ ወደ አድዋ አካባቢ መጥቶ ሰፈረ። ዐጤ ምኒልክም ፣ ጣሊያኖቹ ያሉበት ምሽግ በጣም የተጠናከረና በቀላሉ ሊሰበር እንደሚችል ስለተረዱ ፣ ጣሊያኖቹ ከምሽግ ወጥተው ይገጥሙኛል በማለት መቆየቱን መረጡ።

የአድዋ ጦርነት (ሦስተኛው ጦርነት - ማርች 1 ቀን 1896)

የኢትዮጵያ ሠራዊት በአድዋ አካባቢ ከሰፈረበት ከፌብሩዋሪ 23 እስከ 28 ጀምሮ ፣ ምሽጋቸውን አጠናክረው ሲሠሩ ለጦርነት ዝግጁ ሆኑ። ኢጣሊያኖችን ከምሽጋቸው እንዲወጡ ለማድረግም የፕሮፓጋንዳውን ሥራ ተያያዙት። ይህንን ያደረጉት የኢትዮጵያ ሠራዊት ምግብና አንዳንድ ነገሮችን ፍለጋ ኢጣሊያኖቹ ወደ አሉበት መንደር አካባቢ ሲሄዱ ፣ የኢጣሊያኖቹ ሰላዮች በምስጢር ግን የዐጤ ምኒልክ የሆኑት ለጣሊያኑ ጦር አዛዥ ለባራቴየሪ ፤

- ብዙ ወታደሮች ጦርነቱ ገና ብዙ ጊዜ ይወስዳል እንዲሁም የጣሊያንን ትልልቅ መድፍ ለመቋቋም እንችልም ብለው ፈርተው እየከዱ ወደመጡበት ሀገራቸው እየተመለሱ ነው።
- የጉጃሙ ንጉሥ ከዐጤ ምኒልክ ተቃቅረዋል ስለዚህ ጦራቸውን ይዘው ወደ ጉጃም ሊመለሱ ነው።
- እንዲሁም ራስ መኮንን ለማመጽ እየተዘጋጁ ነው።
- አብዛኛው ሠራዊት አክሱም ጽዮን ለመሳለም ሄዷል የሚል የፈጠራ ወሬ ሪፖርት አቀረቡ።

በፌብሩዋሪ 28 ፣ ጄኔራል ባራቴየሪ ፣ ሌሎችን የጦር ሹማምንቶች ጄኔራሎች ፣ አልቤርቶኒን ፣ አሪሞንዲን ፣ ዳቦርሚዳንና ኤሌናን ስብሰባ ጠራ። ጄኔራል ባራቴየሪም ያላቸው ስንቅ ለ4 ቀን ብቻ የሚበቃ መሆኑን ገልጾ ፣ ያለውም አማራጭ ወደ አስመራ ማፈገፈግ ወይም ደግሞ የኢትዮጵያን ጦር ማጥቃት ነው ሲል ስብሰባውን ጀመረ። አራቱም ጄኔራሎች ወደ አስመራ ማፈገፈግ የሚለውን በአንድ ድምፅ ተቃውመው ፣ በኢትዮጵያ ጦር ላይ ዘምተው ጥቃት በመፈጸም ፣ አምባላጌና መቀሌ ላይ

የደረሰባቸውን ውርደት ማስወገድ እንዳለባቸው በቁጭት ተናገሩ። ጦርነቱም በማግሥቱ በፌብሩዋሪ 29 ሊያደርጉ ወሰኑ።

በአድዋ የኢትዮጵያ ሠራዊት አሰላለፍ እንደሚከተለው ታቀደ። ዐጤ ምኒልክ ፣ በአባ ገሪማ ኮረብታ ከቤተ መንግሥቱ የጥበቃ ሠራዊት ጋር ሲሰፍሩ ፤ እቴጌ ጣይቱ ደግሞ አዚያው አጠገብ 5 ሺህ የሚሆን ጦራቸውን ከመድፋቸው ጋራ ይዘው ሰፈሩ። ከእቴጌ ጋራ ወ/ሮ ዘውዲቱ ምንጊክና ሌሎች የቤተ መንግሥቱ ሴቶች ነበሩ። እነዚህ በጦርነቱ ሰዓት ውሃ ፣ ጥይት በማቀበልና ቁስለኞችን በመንከባከብ የሚረዱ ነበር። በዚህ ጊዜ ፣ ንጉሥ ተክለ ሃይማኖት 12 ሺህ ጦራቸውን ይዘው በመሄድ ፣ በስተቀኝ በኩል አጥቂ ሆነው ተሰለፉ። ራስ መንገሻና ራስ አሉላ ፣ 13 ሺህ ጦራቸውን ይዘው ኪዳነ ምሕረት ላይ ሰፈሩ። የራስ መኮንን ፣ የራስ ሚካኤል እና የራስ ወሌ ጦር ደግሞ የመኻከሉን ቦታ ያዘ።

ፌብሩዋሪ 29 ቀን 1896 - የጦርነቱ ዋዜማ

3:00 (9:00 pm) ቅዳሜ ከምሽቱ ሦስት ሰዓት ላይ ጄኔራል ባራቲየሪ ጨለማን ተገን በማድረግ ቁጥሩ 17 ሺህ (10,600 ኢጣሊያኖች እና 7000 ተወላጆችን) የሆነውን አራት ብርጌድ ጦር ይዞ ፣ አድዋ ላይ የሰፈረውን የኢትዮጵያን ጦር ለመውጋት ጉዞ ጀመረ። የጉዞውም ዕቅድ ፣ አራቱ ብርጌዶች በተለያዩ አቅጣጫ ተጉዞው ፣ እተመደበላቸው ቦታ ላይ ከመንጋቱ በፊት እንዲደርሱና ፣ የኢትዮጵያን ጦር ከክፍታ ቦታ ላይ ሆነው ከበው እንዲያጠቁ ነበር። ይሁን እንጂ ፣ በዚያ ጭለማ የያዙት ካርታ ትክክል ስላልነበር ፣ በተጨማሪም ጦሩን የሚመሩት ኤርትራውያን በምሥጢር የሚሠሩት ለዐጤ ምኒልክ ስለነበር ፣ ጉዞአቸው አስቸጋሪ ነበር።

8:30 (2:30 am) በጄኔራል ባራቲየሪና በጄኔራል ጁሴፔ ኤሌና የሚመሩት ብርጌዶች በ8:30 ሰዓት ላይ አሻሾ ተራራ ደረሰ። ሁለቱ ብርጌዶች በታዘዙት መሠረት በጄኔራል አልቤርቶኒ የሚመራው ጦር በስተግራ ታጥፎ ፣ ወደ ኪዳነ ምሕረት ሲሄድ ፣ የጄኔራል ዳቦርሚዳ ብርጌድ ጦር በቀኝ በኩል አልፎ ከፍ ያለውን ገዥ መሬት (ኮረብታ) ለመያዝ ጉዞውን ሲቀጥል ፣ ጄኔራል አሪሞንዲ መሐሉን ይዞ ተጓዘ።

10:00 (4:00 am) ጄኔራል አልቤርቶኒ እንደታዘዘው ፣ ጦሩን እየመራ ኪዳነ ምሕረት ደረሰኩ ብሎ ሲያስብ ፣ አሳሳች መንገድ መሪዎቹ ኤርትራውያን (ለዐጤ ምኒልክ በምስጢር የሚሠሩ) ፣ ኪዳነ ምሕረት ገና አልደረሰንም ገና ብዙ መንገድ ይቀረናል በማለት ሌላ 4.5 ማይልስ ጉዞ ወደፊት ቀጠሉ። 2.5 ማይልስ እንደተጓዙ ፣ በራስ አሉላ ከሚመራው ጦር ጋር ተገናኙ። እንግዲህ የመጀመሪያው ተኩስ ልውውጥ በዚህ ቦታ ላይ ተጀመረ። ሌሎቹም ብርጌዶች በየታዘዙበት አቅጣጫ ቢጓዙም ፣ በዚያ ባልለመዱት ምድር የተጓዙት ጊዜው ያለፈበት ካርታ በመጠቀማቸውና ፣ የአሳሳች መሪዎቻቸውን ኤርትራውያን ቃል አምነው ፣ እንደታሰበው ተቀራርበው ሳይሆን የሠፈሩት ፣ በጣም ተራርቅው ነበር።

በዚያች ሌሊት ፣ ኢጣሊያኖች ወጣ ገባውን መንገድ በድቅድቅ ጨለማ ሲጓዙ ፣
 ዐጤ ምኒልክ ፣ ኦቲቤ ጣይቱ ፣ ንጉሥ ተ/ሃይማኖት እንዲሁም ሌሎች ራሶች ፣
 አድዋ በሚገኘው በቅዱስ ሚካኤል ቤተ ክርስቲያን ነበሩ። አንዳንድ ጸሐፊዎች ፣
 ዐጤ ምኒልክ በዚያች ሰዓት ቤተ ክርስቲያን ሳይሆን በድንኳናቸው ውስጥ ነበሩ
 ብለው ጽፈዋል። የሆኖ ሆኖ መልእክተኛ ወደ ቤተ ክርስቲያን መጥቶ ጠላት
 መምጣቱንና ጦርነት መጀመሩን ተናገረ። አቡኑም ከቤተ መቅደሱ ወጥተው ፣
 <<ልጆቼ ሆይ ፣ ዛሬ የእግዚአብሔር ፍርድ የሚገለጥበት ቀን ነው። ሂዱ ፣
 ለሃይማኖታችሁና ለንጉሣችሁ ተዋጉ። ሁላችሁንም ከኃጢአታችሁ እግዚአብሔር
 ይፍታ>> ብለው አሳረጉ። መካኘንቱም አየቀረበ መስቀል አየተሳለመ ወደ ጦር
 ግንባር ሄደ።

11:30 (5:30 am) የሸዋ ፈረሰኛ ጦር ወደ ንጉሠ ነገሥቱ መጥቶ ፣ የፈረንጅ ጦር ፣ አባ ገሪማ ፣
 ላይ መታየቱን አስታወቀ። ከዚያም ዐጤ ምኒልክ ፣ ኦቲቤ ጣይቱ እና ፈረሰኛው
 ጦር ወደ አባ ገሪማ ሄዱ።

12:00 (6:00 am) የዐጤ ምኒልክ ቃፊሮች (ወታደሮች) ፣ የጠላትን እንቅስቃሴ በየአቅጣጫው
 አየተከታተሉ ለዐጤ ምኒልክ እያሳወቁ ፣ ቦታቸው ላይ በተጠንቀቅ ሆነው
 የጠላትን ጦር ይጠብቁ ነበር።
 አልቤርቶኒም 4500 ጦሩን አየመራ ከንጋቱ 12 ሰዓት ላይ ኪዳነ ምሕረት ደረሰ።

12:10 (6:10 am) አልቤርቶኒ ከሚመራው ጦር ፣ የተወሰነው አቅጣጫውን ለውጦ ሲጓዝ ፣ በቀጥታ
 በንጉሥ ተ/ሃይማኖት የሚመራው ጦር አሰፈረበትና ፣ ከባድ መሣሪያ ጠምደው
 አሚጠብቁበት ቦታ ገቡ። ያን ጊዜ ከባዱ ጦርነት ፈነዳ።

12:15 (6:15 am) በእሻሾ ተራራ ላይ ተጠባባቂ ጦሩን የያዘው ዋናው አዛዥ ጄኔራል ባራቲየሪ ፣
 የአልቤርቶኒ ጦር የት እንዳለ እንዲነግረው መልእክተኛ ላከ።

1:45 (7:15 am) ባራቲየሪ ካገኘው መረጃ በመነሳት ፣ በአልቤርቶኒ እና በአሪሞንዲ ብርጌዶች
 መኻከል ያለው ቦታ ሩቅ መሆኑን ለማወቅ ቻለ። በዚህ ጊዜ ባራቲየሪም ፣
 ዳቦርሚዳ ወደ ግራ ታጥፎ ፣ መኻከል ያለውን ጦር በስተግራው ሆኖ እንዲረዳው
 አዘዘ። ይሁን እንጂ ፣ ዳቦርሚዳ ባልታወቀ ምክንያት ፣ የታዘዘውን ትቶ ፣
 በተቃራኒው ወደ ቀኝ ታጥፎ ወደ ማርያም ሸዋቶ በማቅናት ፣ ከሌላው ተለይቶ
 በጣም ርቆ ሄደ። (ምናልባት መልእክተኛው የንጉሡ ድርብ ሰላይ ይሆን?)

በዚህ ጊዜ ፣ የራስ መኮንንና የራስ አሉላ ጥምር ጦር ፣ አጋጣሚውን
 በመጠቀም ፣ ይህን ተነጥሎ ለብቻው የመጣውን ጦር ፣ በገለጣው ሜዳ ላይ
 ሊወጋው ወጣ።

ከንጉሥ ተ/ሃይማኖት ሠራዊት ጋር ጦርነት የገጠመው አልቤርቶኒ ፣ ጠንክሮ መዋጋቱን ያዩት አቴጌ ጣይቱና ራስ መንገሻ ፣ ዐጤ ምኒልክን ፣ ምርጥና ጠንካራ የሆነውን 25 ሺህ የቤተ መንግሥቱን ጦር እንዲልኩና ኢጣሊያኖቹን እንዲወጉ አሳሰብዋቸው።

2:15 (8:15 am) አልቤርቶኒ በአስቸኳይ ተጨማሪ ጦር እንዲለክለት ፣ መልእክተኛ ወደ ባራቲየሪ ለከ።

2:30 (8:30 am) በዐጤ ምኒልክ 25 ሺህ ጦር ላይ ፣ አቴጌ ጣይቱ 3 ሺህ ተጨምሮበት በድምሩ 28ሺህ ፣ አልቤርቶኒን እንዲያጠቃ ተለከ።

3:00 (9:00 am) የቤተ መንግሥቱ ምርጥ ወታደሮች ፣ ከመላው የኢትዮጵያ ሠራዊት በጀግንነት የታወቁና የተፈሩ ነበሩ። አልቤርቶኒን ማጥቃት በጀመሩ በግማሽ ሰዓት ውስጥ ፣ ምሽጉን ሰብረው ገብተው ፣ ጄኔራሉን ራሱን ማረኩት። የተረፈውም ጦር ወደ ኋላ እግራ አውጭኝ ብሎ ሸመጠጠ። 2 ማይልስ ላይ ርቀት ላይ እየተዋጋ ወዳለው ወደ አሪሞንዲ ተፈተለከ።

አሪሞንዲ ጠንክሮ በውጊያ ላይ እያለ ፣ ከተደመሰሰው የአልቤርቶኒ ጦር ተርፈው የሚሸሹትን ወታደሮች የሚከታተለው የዐጤ ምኒልክ ምርጥ ጦር ደርሶ ማጥቃት ሲጀምር ፣ አሪሞንዲ ሊቋቋመው አልቻለም።

3:15 (9:15 am) እንደ ማዕበል እየጉረፈ የመጣው የኢትዮጵያ ጦር ፣ በመጨረሻ የአርሞንዲን የሰፈረበት ቦታ ላይ ወጥቶ በጨበጣ ውጊያ ተያያዘው።

ባራቲየሪ ተጠባባቂ ጦሩን ይዞ ወደ ጦርነቱ ቦታ ሲደርስ ፣ ከአሪሞንዲ በስተቀረ ሌላ የሚዋጋ ጦር አልነበረም። በርቀት የአልቤርቶኒ ወታደሮች ሬሳ ምድሩን ሞልቶታል። እንዲሁም ቅጥረኛ ወታደሮቹ ወደ ታች ሲሮጡ ተመለከተ። ዳቦርሚዳ ግን የት እንደገባ ማወቅ አልቻለም።

4:00 (10:00 am) የራስ መንገሻና የራስ ሚካኤል ጦር ፣ ከሌላ አቅጣጫ ሆኖ ፣ የአርሞንዲን ጦር ማጥቃት ጀመረ። ብዙም ሳይቆይ የአርሞንዲ ወታደሮች ከነመሪያቸው ጭምር ተገደሉ።

በስተግራም በኩል ፣ ኮሎኔል ጋሊያኖ የሚመራው ጦር ፣ የዐጤ ምኒልክ ልዩ ጦር ከደረሰበት በኋላ ፣ በትንሽ ደቂቃ ውስጥ ብትንትኑ ወጣ። ጋሊያኖም ከነወታደሩ እንዳለ የውሃ ሽታ ሆኖ ቀረ ፣ ለወሬ ነጋሪ እንኳ የተረፈ ሰው አልነበረም።

5:30 (11:30 am) ባራቲየሪ ይዟቸው የመጣው ተጠባባቂ ብርጌዶች ፣ ከጀግኖቹ ኢትዮጵያውያን ጋር ጦርነቱን ቀጠሉ። ይሁን እንጂ ፣ ቆራጦቹን የኢትዮጵያ ጀግኖች መቋቋም አልቻለም ፤ ብዙ ኢጣሊያኖች ክፉኛ እየተመቱ መውደቅ ጀመሩ። ባራቲየሪም ሽንፈቱን ስለወቀ ፣ የቀረውን ወታደር ማስጨረስ አልፏል። የተረፈውን ጦር ይዞ ወደ አዲግራት ፈረጠ። አንዳንዶቹም ጠረፍ አስኪደርሱ ድረስ ለዐፍታ እንኳ አልቆሙም ነበር።

8:00 (2:00 pm) በዚህ ጊዜ የዳቦርሚዳ ጦር ማርያም ሸዊቶ ላይ ፣ ባለፈው 4 ሰዓት ፣ ከኢትዮጵያ ሠራዊት ጋር በጦርነት እንደተጠመደ ነው። እስካሁን ከባራቲየሪ ምንም ነገር ስለልሰማ ፣ ተጨማሪም ጦር ስለልመጣለት ፣ ከፍተኛ ችግር መፈጠሩን ተገንዝቦ። ስለዚህ ፣ ቀስ በቀስ እየተዋጋ ወደ ሰሜን ለማፈገፈግ ወሰነ።

9:00 (3:00 pm) ይህ ሁሉ ሲሆን ጠቅላላ የጦርነቱን ዜና ዐጤ ምኒልክ ይደርሳቸዋል። ዐጤ ምኒልክ ፣ ሌሎች ብርጌዶች ድምጥማጣቸው መጥፋቱን እንዳወቁ ፣ መጨረሻ ላይ ብቻውን የቀረውን የዳቦርሚዳ ጦር ፣ አንድም እንዳያመልጥ ፣ የራስ ሚካኤልና በግራ ክንፍ በኩል የሚዋጋው 20 ሺህ ጦርና 8ሺህ ፈረሰኛ ወደዚያ ሄዶ እንዲወጋ አዘዙ።

ዳቦርሚዳም ጦሩን ይዞ በጠባቡ ሸለቆ ውስጥ ማፈገፈግ ሲጀምር ፣ ፈረሰኛው ጦር ደርሶ አያራወጠ ይወጋው ጀመር። ግማሽ ሰዓት ባለሞላ ጊዜ ውስጥ ዳቦርሚዳም ከ4500 ጦሩ ጋራ በዚያ ቦታ ወደቁ።

እስከ ምሽቱም ድረስ የቀሩትን የኢጣሊያ ወታደሮች እያሳደዱ ፣ አየገደሉና እየማረኩ ቆዩ። ሲመሻሸም ፣ ዐጤ ምኒልክ ከአምባ ገሪማ ወደ አድዋ ተመለሱ። ከዚያ ሰዓት ጀምሮ ውጊያ እንዲቆም ፣ ጠለትንም መማረክ እንጂ እንዳይገደል ሲሉ አዘዙ።

ከጥቂት ጊዜ በኋላ ሸለላ ፣ ፋክራ ፣ የድል ዘፈን ፣ አልልታ ማስተጋባት ጀመረ። ዐጤ ምኒልክም ፣ በዛሬው ቀን በዚህ ጦር ሜዳ ተዋግተው የወደቁት ክርስቲያኖች ናቸውና ፣ ዘፈኑ ሆነ ሸለላውን ወዲያው እንዲቆም አዘዙ። ዐጤ ምኒልክም ፣ ለክብራቸው ተዘርግቶ የነበውን ቀይ ዣንጥላ ታጥፎ በምትኩ ጥቁር ዣንጥላ እንዲዘረጋ አዘዙ። ከባድ ዝናብም ጣለ። እቴጌም ለሀገራቸው ክብር የወደቁትን ጀግኖች ስም ሲነገራቸው እንባቸውን ያፈሱ ነበር። ምንም እንኳ ጦርነቱ በኢትዮጵያውያን ድል አድራጊነት ቢጠናቀቅም ፣ መኳንንቱና ሠራዊቱ በዚያች ቀን ጀንበር ሳትጠልቅ በጦርነቱ ላይ የወደቁትን ፣ በሺህ የሚቆጠሩ ወገኖቻቸውን እያሰቡ በጎዘን ተውጠው ነበር።

የአድዋ ጦርነት በታላቁ ዐጤ ምኒልክ መሪነት ፣ ኢትዮጵያውያን አንድ የሰለጠነን የአውሮጳ ጦር

በማሸነፍ ተጠናቀቀ። በዚህ ጦርነት 13,300 ኢጣሊያኖች ሲሞቱ 700 ተማርከዋል። ከእነዚህም ውስጥ ጦርነቱን የመሩት 2 ጄኔራሎች አሪሞንዲና ዳርሚዳ ሲገደሉ ፤ ጄኔራል አልቤርቲኒ ደግሞ ተማርኳል። በኢትዮጵያውያን በኩል 20,000 ሲወድቁ ፣ 7000 ደግሞ ቆሰለዋል።

ዐጤ ምኒልክም ከጦርነቱ ፍጻሜ በኋላ የሞቱትን ጀግኖች ሬሳ ሲያስቀብሩ ፣ ሀገር እያረጋጉ ሰነቡ። ቀጥሎም ፣ ለአውሮጳ መንግሥታት ፣ ኢትዮጵያ ለረጅም ጊዜ ራሷን የቻለች ነፃ ሀገር መሆኗን ገልጠው ፣ ለአድዋ ጦርነት መነሻ የሆነውን ምክንያት በመዘርዘርና ፣ ከዚያም ኢጣሊያ በጦር ኅይል አስገብራለው ብላ የብዙ ክርስቲያኖች ደም እንዲፈሰ ማድረግን ፣ ነገር ግን ከጥንት ጀምሮ ሀገራችንን ጠብቋት የሚኖር አምላክ ስላልተለየን ድል ማድረጋቸውን የሚገልጥ ደብዳቤ ፣ በኤፕሪል 2 ቀን 1896 ዓም ለኩላቸው። እንዲሁም በዚያው በተመሳሳይ ወቅት ፣ ለሙሴ ሸፍኔ እንዲህ ሲሉ ጻፉለት ፣ << በጥጋባቸው አድዋ ላይ ተዋግተው ድል ሆኑ። እኔ ግን በድንቁርናቸው ብዛት የእነዚያን ሁሉ ክርስቲያን ደም በከንቱ መፍሰሱን እያየሁ ድል አደረግኳቸው ብዬ ደስ አይለኝም >>።

ከአድዋ ድል በኋላ በጄኔራል ባልዲሴራ የሚመራ አዲስ 15 ሺህ ጦር ከኢጣሊያ ተነስቶ ምፅዋ ገባ። ከዚያም ለዐጤ ምኒልክ ዕርቅ እንፈጽም ፣ እስረኞቹም ይለቀቁ ብሎ ደጋግሞ ጠይቆ ነበር። ይሁን እንጂ ቀደም ብሎ ከመቀሌ ምሽግ በሰላም እንዲወጡ ሲደረግ ፣ ዋናው ምክንያቱ የውጫሌን ውል ይሻሻላል በሚል እምነትና ተስፋ ነበር። ነገር ግን ነፃ ከወጡ በኋላ ፣ ኢጣሊያኖቹ ቃላቸውን አጥፈው ለብዙ ሰው ሕይወት መጥፋት ምክንያት መሆናቸውን የታወቀ ነበር። አሁንም የኢጣሊያኖቹ ዓላማ ፣ እስረኞቹን አስፈትቶ ፣ እንደገና አዲስ በመጣው ጦር ለመውረር እንዳሰቡ ዐጤ ምኒልክ ዐውቀዋል። ስለዚህ ኢጣሊያኖቹም በቃላቸው የሚታመኑ ስላልሆኑ ፣ የውጫሌ ውል መፍረሱን ለዓለም መንግሥታት ካላሳወቃችሁ ፣ እስረኞቹን አልፈታም በማለት ዐጤ ምኒልክ እምቢ አሉ።

በመጨረሻም የተማረኩትን የኢጣሊያ ምርኮኞች እና ብዙ መሣሪያዎች ይዞ ወደ መናገሻ ከተማቸው ለመሔድ አስፈላጊው ዝግጅት ተጠናቀቀ።

ድል አድራጊው ንጉሥ መናገሻ ከተማቸው መግባትና የእስረኞች ጉዳይ

ዐጤ ምኒልክም መናገሻ ከተማቸውን በለቀቁ ፤ በስምንተኛ ወር በጁን 12 ቀን 1896 ፤ በድል አድራጊነት ጦራቸውንና ፣ የተማረኩትን የኢጣሊያ ወታደሮች አየመሩ ፤ እንጦጦ ገቡ። ሕዝቡም ፣ ንጉሡ እና ሠራዊቱ በደህና መመለሳቸውን ፣ በአልልታ ፣ በጭፈራ ፣ በጭብጨባ እና በሸለለ ወጥቶ ሲቀበላቸው ፤ ካህናቱ ደግሞ ዝግሬያቸውን ያሰሙ ነበር። የኢጣሊያ መንግሥት ፣ የኢትዮጵያን ጦር እንዲወጋበት ተልኮ አድዋ ላይ የተማረኩት መድፎችም ፣ በዕለቱ ፣ ለበዓሉ ክብር መቶ ጊዜ እንዲተኩሱ ተደርገዋል።

ከበዓሉም ፍጻሜ በኋላ ፣ ተማርከው የመጡት የኢጣሊያ ወታደሮች ፣ በኢትዮጵያና በኢጣሊያ መንግሥት መካከል ስምምነት ተደርሶ አስኪመለሱ ድረስ ፣ የተለያዩ ባለባቶች በኃላፊነት እንዲጠብቋቸው ተሰጡ። እነዚህንም እስረኞች ለማስፈታት የኢጣሊያ መንግሥት መልአክተኞች ደጋግሞ ቢልክም ፤ ቀደም ብለው ለጄኔራል ባልዲሴራ የሰጡትን መልስ ሰጡ። በዚህ መኻል የሮማው ፖፕ ሊዎን 13ኛ ፣ በጁን 11 ቀን 1896 ፣ እስረኞቹ እንዲፈቱ የሚግፁን ደብዳቤ ለዐጤ ምኒልክም ላኩ።

ዐጤ ምኒልክም በኦክቶበር 3 ቀን 1896 ፣ ለሮማው ፖፕ ፣ የጻፉት ደብዳቤ እንደደረሰባቸውና ፣ ስለክብራቸው ሲሉ እስረኞቹን ሊፈቱ አስበው እንደነበር ፤ ነገር ግን እነዚያ በጦር ሜዳ የወደቁትን የኢትዮጵያ ልጆች ሲያስቡ ፤ እስረኞቹን መልቀቅ የማይቻላቸው እንደሆነ ገለጹ። ይሁን እንጂ እስረኞቹ አዚህ በሚቆዩበት ጊዜ ምንም ሳይጓደልባቸው ተንከባክቤ ይዛቸዋለው በማለት መልስ ሰጡ።

ነገር ግን አንድ ተራ ምርኮኛ ወታደር እናቱ የጻፈችለትን ደብዳቤ አንብቦ ፣ በጣም አያለቀሰ ማሰባቸውን ምኒልክ ሰምተው ፣ እስረኛው እንዲመጣ አድርገው ደብዳቤው እንዲነበብ አደረጉ። የእስረኛው እናትም በደብዳቤዋ ላይ <<ልጄ ሞተሃል ብለውኝ ተስፋ ብቆርጥ እንደ ሌሎቹ እናቶች ሁሉ አልቅሼ ይወጣልኝ ነበር። አሁን ግን ቀንም ሌሊትም ለንተ ለልጄ እንዳለቀሰሁ ነኝ። ምን ቦታ ወድቀህ እንደሆነ አላይህም። ከአፌ እየነጠልሁ ያለችኝን ደህና ምግብ እያበላሁ ያሳደግሁህ ልጄ ዛሬ የምትበለውን አለውቅም ... ልጄ እንደምወድህ ታውቃለህ። የማምነው አምላክ በሰላም ያገናኘናል ብዬ ተስፋ አደርጋለው። ... ልጄ በሕይወት መጥተህልኝ ዓይነህን እስካይ ድረስም ውሎዬ ከቅድስት ማርያም ቤተ ክርስቲያን ነው። ... ለቤተ ክርስቲያኗም በየቀኑ አንዳንድ ሻማ ስለት ተሰዬ በየቀኑ እያበራሁ ለንተ ለልጄ እየተንበረከክሁ እጸልያለሁ። ... በጸሎቴ ብርታት ተለቀህ እንደምትመጣ ተስፋ አለኝና ፤ አንተም ባለሀበት ጸልይ። ... የምወድህ ልጄ ፤ አይዘህ በርትተህ ኑር ... አንተም እንደምትናፍቀኝ አውቃለሁ። ለቅሶዬ ባክኖ አይቀርምና እንገናኛለን >> የሚል ነበር። ርኅሩሁ እምዬ ምኒልክም ደብዳቤውን ካዳመጡ በኋላ ፣ አዝነውና አልቅሰው <<ሂድ በነፃ አስናብቸሃለሁ። የእናትህ እንባ አማለደህ>> ብለው በበቅሎ አድርገው አሥመራ ድረስ አሸኝተው ሰደዱት። (1)

የኢጣሊያ መንግሥትም ፣ ዐጤ ምኒልክ አዲስ ውል ተፈርሞ የውጫሌ ውል እስካልተሻረ ድረስ ፣ እስረኞቹን እንደማይፈቱ ስለወቁ ፣ በመጨረሻ በኦገስት 23 ቀን 1896 የውጫሌ ውል መፍረሱንና ኢትዮጵያ ራሷን የቻለች ነፃ ሀገር መሆኗን አረጋግጣለሁ አለ። በኦክቶበር 26 ቀን 1896 ዘጠኝ ክፍል ያለው ሰነድ ፣ ዐጤ ምኒልክ በፈለጉት ዓይነት ተዘጋጅቶ ፣ በሁለቱ መንግሥታት መካከል ተፈረመ። በተጨማሪም ኢጣሊያኖች 10 ሚሊዮን ሊራ ካሳ ለኢትዮጵያ እንዲከፍል ተደረገ።

የአድዋ ድል አርአያነት

አንድ የጥቁር ሀገር ፣ በዘመናዊ መሣሪያ የታጠቀን የአውሮጳን ጦር ማሸነፍ ዓለምን ያስገረመና የኢትዮጵያን ዝና ከፍ ያደረገ ፣ ነገር ግን ኢጣሊያንን ያሳፈረ ነበር። ይህ የአድዋ ድል በተለይ ደግሞ በባርነት ሥርዓት ሲገዙና ሲጨቁኑ የነበሩ ሕዝቦች ፣ እነሱም ከተባበሩና ከተደራጁ ፣ ወራሪዎችንም ማሸነፍ እንደሚችሉ የተስፋ ጭላንጭል በሕሊናቸው እንዲፈነጥቅ ምክንያት ሆነ።

ይህ ጽሑፍ የአድዋን ድል 117ኛ ዓመት ምክንያት በማድረግ ተጻፈ።
የካቲት 22 ቀን 2005
28th February 2013

(1) * ዐጤ ምኒልክም ፣ ጳውሎስ ኞኞ